

## అర్థాంగి

ఒక వర్గాన్ని మరొక వర్గం కాల్చుకుంటే అది చరిత్ర. అది ఘనమైన విషయం. అదొక సాంఘిక పరిణామదశ. దాన్ని మార్చాలనేవాళ్ళు కూడా దానికి శాస్త్రీయ కారణాలు ఉద్ఘాటిస్తారు.

ఒక పీడితవర్గం తిరుగుబాటు చేసి పీడించే వర్గాన్ని నాశనం చేస్తే అది విప్లవం. అదీ ఘనమైన విషయమే. అది మరొక సాంఘిక పరిణామదశ. దానిమీద ప్రతి విప్లవం సాగించటానికి బ్రహ్మాండమైన ప్రయత్నాలు జరుగుతై.

ఒక బుద్ధిలేని ఆడది - బుద్ధి, జ్ఞానమూ, ఆత్మనిగ్రహమూ, ఆదర్శమూ, ఆశయమూ సంస్కారంగల తన మొగుడి జీవితాన్ని సర్వనాశనం చేస్తే దాన్ని ఏమంటారు?



పార్వతీశం ఒక వ్యక్తి కాదు. అతను లక్షలాది మధ్యతరగతి ప్రజలకు ప్రతినిధి. అతనికి పెద్ద ఆస్తిలేదు. అతని పూర్వీకులు ఉన్నప్పుడు ఖర్చులుచేసీ, లేనప్పుడు అప్పులు తెచ్చి, గత్యంతరం లేనప్పుడు ఆస్తులు తెగనమ్మి అప్పులు అణా పైసలతో సహా తీర్చి, దొరికినప్పుడు ఉద్యోగాలు చేసీ, తమ మధ్యతరగతి పరువుకు భంగం లేకుండా, దివాలా లెత్తకుండా, ముష్టి ఎత్తకుండా గడుపుకొచ్చారు. నౌకర్లు, చాకళ్ళూ మొదలైన తక్కువ వర్గాలనోట వారు దుమ్ముకొట్టినా, తమ వర్గం వాళ్ళనీ, తమపై వర్గాలనూ ఏ విధంగానూ దోపిడి చెయ్యలేదు; వారిపట్ల ఎంతో సత్ప్రవర్తకులై నడుచుకున్నారు. వారు తమ స్త్రీలను జన్మతహా తక్కువ వర్గానికి చెందిన వాళ్ళను చూసినట్టే చూశారు; వాళ్ళచేత చాకిరి చేయించుకున్నారు, పిల్లల్ని కనిపించారు. వాళ్ళకి శలవు లివ్వలేదు, చదువు సంధ్యలు చెప్పించలేదు, సంఘసేవ చెయ్యనివ్వలేదు; తమకు పనికొచ్చే నీతిని తమ ఆడవాళ్ళకు పనికిరానివ్వలేదు, తాము పరస్త్రీల సంపర్కం పొందినట్లు తమ స్త్రీలు పరపురుషుల సంపర్కం పొందటానికి అనుమతించలేదు; ఏ స్త్రీ అయినా ఈ నియమాలను అతిక్రమించినప్పుడు వారు ఆ స్త్రీ మీద తగుచర్య తీసుకున్నారు.

కాని వాళ్ళు వ్యక్తిగతంగా దుర్మార్గులు కారు, అన్యాయపరులు కారు. వారు తమ వర్గం యొక్క ధర్మాన్ని సద్బుద్ధితో ఆచరించారు. వారికీ నీతి, జాలీ, న్యాయం, బుద్ధి, జ్ఞానమూ ఉన్నై. తమ వర్గధర్మానికి అర్థం లేనంతకాలమూ వాటిని వారు ఆరాధించారు. వర్గ స్వరూపాన్ని గురించి వారికి తెలియదని చెప్పవచ్చు. ప్రపంచంలో మానవులైన వాళ్ళంతా ఆచరించవలసిన

ధర్మాన్నే తామూ ఆచరిస్తున్నామని వారు నమ్మారు. సమాజంలో వ్యత్యాసాలుంటే అవి కులంవల్లనే ఏర్పడుతున్నాయనీ, ఆ కులాలనేమో దేవుడే స్వయంగా నిర్ణయించాడనీ వాళ్ళు విశ్వసించారు. కులవ్యవస్థను గాని, వర్ణవ్యవస్థనుగాని మార్చటానికి వాళ్ళు ప్రయత్నించలేదు. ఎవరైనా మార్చటానికి ప్రయత్నిస్తే నిరోధించి ఉండేవాళ్ళే కూడానూ.

ఇటువంటి వాళ్ళకు పుట్టాడు పార్వతీశం. 1915లో పుట్టటం చేత పార్వతీశానికి కొన్ని కొత్త లక్షణాలు అబ్బినై. అతను తండ్రిలాగా కాక తన వర్గానికి అనుకూలించని సంస్కారం ఇచ్చే చదువులు చదివాడు. దరిద్రుల దారిద్ర్యానికీ, నిరక్షరుల నిరక్షరతకు, స్త్రీల అధోగతికి బాధ్యత భగవంతుడిది కాదనీ, సంఘంలో పెద్దలైనవారిదని తెలుసుకోవటమే కాక తన వర్గం యొక్క సంస్కారాన్ని సహృదయం లేకుండా చూశాడు.

అయితే పార్వతీశం విప్లవవాది మటుకు కాదు. అడివి చూడబోయినప్పటికీ చెట్లు మాత్రమే కనిపించినట్టు పార్వతీశానికి వ్యక్తులే తప్ప వర్గాలు కనిపించలేదు. తాను పొందిన సంస్కృతే అందరూ పొందితే సంఘం నిర్దుష్టమవుతుందనుకున్నాడు.



అతనికి పద్దెనిమిదో ఏట వాళ్ళవాళ్ళు పన్నెండేళ్ళ పిల్లనిచ్చి పెళ్ళి చేశారు. ఈ పిల్ల మరో రెండేళ్ళలో కాపరానికి వచ్చింది. ఆమె పేరు శకుంతల. వాళ్ళ వాళ్లు ముద్దుగా చక్కమ్మా అని పిలిచేవాళ్ళు.

శకుంతల చదువుకున్నది కాదని పార్వతీశం ఎరుగును. అందుచేత ఆమెకు తనకున్న జ్ఞానంగాని, ప్రపంచజ్ఞానం గాని లేదని అతను ఊహించే ఉండాలి. అయితే ఆమెకు తనకున్న సంస్కారమే, తనకున్న మనస్తత్వమే, తనకున్న సాంఘిక విలువలే ఉంటాయనుకున్నాడు పార్వతీశం. అతనట్లా ఎందుకనుకున్నాడో మనకు తెలీదు.

గర్భాదానం నాడే శకుంతల తన మొగుడు వట్టి వాజ అని నిర్ణయించుకుంది. అతని ప్రేమాలాపనలన్నీ పిచ్చివాడి ప్రేలాపనలల్లే ఆమెకు తోచినై. ఆమె ఒకండుకు సంతోషించింది; తన శరీరానికి ఈ మొగుడు ముండాకొడుకు దాసోహమైనట్టు కనిపించాడు. తనకు సాధారణంగా తోచే శరీరమే అతనికి అపూర్వంగా ఉన్నట్టుంది. చక్కమ్మ కొనేవాడి అవసరం గ్రహించి ధర పెంచే వర్తకుడల్లే, తన శరీరాన్ని సాధ్యమైనంత హెచ్చుధరకు మొగుడికి విక్రయించటానికి నిశ్చయించింది.

చక్కమ్మ దృష్టి నుంచి పార్వతీశం చదువుకుని చెడిపోయినవాడు, పెళ్ళాన్ని కామించటంతో పాటు ప్రేమించటం పార్వతీశానికి ఒక అవసరం. ఆమెకు కాదు. చివరకు ముద్దు పెట్టుకోవటం కూడా ఆమెకు ఎబ్బెట్టుగానే ఉంది. పశుసహజమైన కామ సంతృప్తి మినహా ఆమెకు ఏదీ అర్థం కాదు. మొగుడు పద్యాలు చదవటమూ, ఏవేవో అర్థంలేని భావాలు తనతో పంచుకోవటానికి ప్రయత్నించటమూ చూసి ఆమెకు చాలా అలుసై పోయింది.

పార్వతీశం చాలాకాలం తన భార్య యథార్థ స్వరూపం ఎరగడు. తన మనసులో ఆమెకొక ఆదర్శ స్వరూపం ఇచ్చుకుని ఆ ఆదర్శ స్వరూపాన్నే తన భార్యలో చూసుకున్నాడు. ఈలోగా తాను చెప్పేదంతా తన భార్య అర్థం చేసుకుంటుందనుకున్నాడు.

ఎవడు మాత్రం స్వప్న ప్రపంచంలో ఎంత కాలం ఉంటాడు. నిద్ర అయిపోతుంది. కలలు విచ్చిపోతై. పార్వతీశం సహితం తన భార్య, మట్టికుండ అని తెలుసుకున్నాడు.

ఈ సంగతి తెలుసుకున్నాక పార్వతీశానికి తనమీద కోపం రావటానికి బదులు పెళ్ళాంమీద కోపం వచ్చింది. ఈ అడివిమొద్దు, ఈ పశుప్రాయురాలు, తనను వంచించిందనుకున్నాడు; తన సంస్కారానికి తీరని అవమానం చేసిందనుకున్నాడు. ఆమె తనంతట తను తనను ఎన్నడూ ఎందుకు ముద్దుపెట్టకోలేదో, ఆమెను పేరుపెట్టి పిలిస్తే ఎందుకు అభ్యంతరం చెప్పిందో అతనికి అర్థమయింది. తాను ప్రేమకొద్దీ తీర్చిన ఆమె కోరికలన్నీ వ్యామోహం కొద్దీ తీర్చినట్టు ఆమె భావించటం అతడు మరీ భరించలేకపోయినాడు. తనవంటి మధ్యతరగతి సంస్కారి పశు కామానికి వశుడౌతాడా? తన భార్యకు తనమీద అటువంటి తుచ్చమైన అభిప్రాయం ఏమని కలిగింది?

ఈ అభిమానం తనలో కలిగిన తరవాత కూడా పార్వతీశం తన పెళ్ళాం దేహాన్ని యాచించాడు. కాని తాను పశుకామానికి దాసుడవుతున్నాడని అతను ఒక్కనాటికీ భావించలేదు. ఆమె శరీరానికి కొత్తరకం ఆనందం ఇచ్చి తద్వారా ఆమె మనస్సులో ఏదో పరివర్తన కలిగిస్తున్నాననే అతను ఎప్పటికప్పుడు భ్రమపడ్డాడు. ఆమెకు కొత్తరకం ఆనందం ఏమీ కలగలేదు. పైగా అతను తన శరీరానికి దాసుడనేది ఆమె రుజువు చేసుకున్నది.



పార్వతీశం పరస్మీమోహం ఎరగకుండా ఆ పెళ్ళాంతోనే మూడేళ్ళు కాపరం చేశాడు. ఏ నాలుగు నెలలో అతను కలలు కంటూ పొందిన ఆనందం తప్పిస్తే అతను ఆనందమనేది ఎరగడు. రోజులు గడిచినకొద్దీ అతనికి పెళ్ళాం మీదా, సంసారమీదా, శరీర సుఖం మీదా, సంఘమీదా, సృష్టిమీదా, దేవుడిమీదా కూడా విరక్తి కలగసాగింది.

ప్రపంచంలో తనకంటే అదృష్టవంతులూ, తనకన్న స్త్రీల ప్రేమను విజయవంతంగా సాధించిన వాళ్ళు ఉన్నారనుకోవడం ఇష్టంలేక అతను ప్రణయకథలన్నిటినీ, ప్రేమనంతనీ తిట్టిపోశాడు. తన భార్యవంటి వ్యక్తులుగల స్త్రీ జాతిని తిట్టిపోశాడు. తనకూ, ఈ భార్యకూ తెగనిబంధం కల్పించిన సంఘాన్ని తిట్టిపోశాడు. ఈ పెళ్ళాం చచ్చిపోయి తాను ఇంకో ఆడదాన్ని - ఇంకెవరినన్నా సరే - పెళ్ళాడినట్లు కలలు కన్నాడు. ఈ పెళ్ళామే చస్తే ఇహ చచ్చినా పెళ్ళాడరాదను కున్నాడు. అచ్చుపోసిన ఆంబోతల్లే స్వైరవిహారం చేస్తూ, నీతిని ధిక్కరించి తిరిగే ఆడవాళ్ళందరి తోనూ అంతులేని ఆనందం అనుభవించామనుకున్నాడు.

అందరూ తన భార్యవంటివాళ్ళు కారని అతనికి అనుమానం వేసింది. అనుభవం మీదకాని తెలియదనిపించింది. పరస్పరంతో పోవటం అతను ఎంత కష్టమని భావిస్తూ వచ్చాడో అంత సులభంగా అతనికి మొదటి అవకాశం దొరికింది. ఆవిడ ఒక ప్లీడరు గుమాస్తా భార్య. ఏమీ అందకతైకాడు. పిల్లలు లేరు. అంతో ఇంతో ఖ్యాతి సంపాదించుకున్న మనిషి, రంకుతనం ఆమెకు అతి సులభం. ఏ రోజూ మొగుడు ఉదయం పది, సాయంకాలం ఎనిమిది గంటల మధ్య ఇంట్లో ఉండడు. ఇంట్లో ఇంకెవ్వరూ ఉండరు. ఆవిడకు పిల్లలు లేరు. ఏదో ఆపరేషనుచేస్తే గాని పిల్లలు పుట్టరని వైద్యులు చెప్పారు.

ఈ ప్లీడరు గుమాస్తా పెళ్ళాం రసికుడైనవాణ్ణి మెప్పించగలదికాదు. వెకిలి మనిషి. అయితే మంచి హృదయం కలది. ఆవిణ్ణి మన పార్వతీశం తన భావనాశక్తినంతా వినియోగించి ప్రేమించాడు. ఆవిడను అంత నాజూకుగా ప్రేమించినవాళ్ళెవరూ లేరు. ఆవిడ పార్వతీశాన్ని వొదలలేకపోయేది. ఒకపూట కనిపించకపోతే ఏడిచేది.

పార్వతీశానికి జన్మ తరించినట్లయింది. ఒక స్త్రీని ప్రేమించి ఆమె ప్రేమ పొందటం కన్న మగవాడికి పురుషార్థం ఏమిటి? తన పెళ్ళాంతో మూడేళ్ళలో చేయలేకపోయినపని ఈవిడతో మూడురోజుల్లో చేశాడు. తన పెళ్ళాం మీద సాధించిన ఈ విజయం పెళ్ళానికి చెప్పుదామని అణచుకోరాని ప్రేరణ వచ్చింది పార్వతీశానికి. కాని సంస్కారం కలిగినవాడై దాన్ని అణచు కున్నాడు.

అయినా నిజం దాగలేదు. తననుంచి ఏ సుఖంకోరి తన మొగుడు తనకు దాసుడైనాడని శకుంతల ఇంతకాలమూ నమ్మిందో ఆ సుఖం అతనికి లభ్యమౌతున్నదని శకుంతల అతని నిర్లక్ష్యాన్నిబట్టి సులభంగా గ్రహించింది. ఎవరో చెబుతావా, చస్తావా అని కూర్చున్నది. రంకుచేసి ఆడది బొంకాలిగాని మగవాడు బొంకవలసిన కర్మమేం? అబద్ధం ఆడటానికి తన కిష్టంలేనందుకు తన్ను తాను అభినందించుకుంటూ పార్వతీశం పెళ్ళాంతో తన మొదటి ప్రణయవృత్తాంతం చెప్పేశాడు.

దానిపై శకుంతల చేసిన అల్లరి వర్ణనాతీతం. తన మాదిరిగానే పరువైన మధ్య తరగతికి చెందిన తన భార్య అంతదూరం వెళుతుందనుకోలేదు పార్వతీశం. భర్తలు ఇతర స్త్రీలతో పోయినప్పుడు మధ్యతరగతి ఆడవాళ్ళు ఏడుస్తారు. భర్తల హృదయాలు కరిగించటానికి ప్రయత్నిస్తారు. సహనం చూపిస్తారు. అవతలి ఆడదానికన్న తానే ఎక్కువైన మనిషి అని రుజువు చేసుకోవటానికి ప్రయత్నిస్తారు. లేకపోతే ఏం జరుగుతుందో వాళ్ళకి తెలుసు - భర్తలు తమను పుట్టింటికి పంపేసి మళ్ళీ పెళ్ళి చేసుకుంటారు. “అయ్యో, ఇదేం పని?” అనేవాళ్ళుండరు.

కాని శకుంతలకు ఈ భయం ఉన్నట్టు కనిపించలేదు. ఆమె మొగుణ్ణి చిన్నతనంలో కూడా పెద్దవాళ్ళూ, ఉపాధ్యాయులూ అనని మాటలన్నీ అన్నది. ఏ జన్మలోనో మహాపాతకం చేసుకుంటే ఇటువంటి వాళ్ళకి పెళ్ళాలవృత్తారన్నది. పార్వతీశాన్ని కుక్క అన్నది. అతన్ని “భీ” అన్నది.

ఇంట్లో పగిలిపోయేవన్నీ పగలగొట్టింది. చుట్టుపక్కల పది ఇళ్ళ వాళ్ళకు వినిపించేటట్టు కేకలుపెట్టింది. వింతచూడవచ్చిన వాళ్ళకు మొగుడు చేసినపని గట్టిగా చెప్పేసింది. కొందరు ఆమె నోటి మాటలు భరించలేక అక్కణ్ణుంచి పారిపోయినారు. చేస్తున్న వంటపొయిలో నీళ్ళు పోసేసి పోయి పడుకున్నది.

పార్వతీశం నిర్భాంతపోయినాడు. విశ్వరూపం చూసినట్టయింది అతనికి. నలుగురిలోనూ అతనికి తీరని అవమానం అయింది. తన భార్య ఎంత విడ్డూరంగా ప్రవర్తించినా, అట్లా ప్రవర్తించే హక్కు ఆమెకున్నదేమో ననిపించిందతనికి.

అందర్నీ పంపేసి తలుపులు బిగించి భార్యదగ్గిరికి వచ్చి అతడు గంభీరంగా ఆమె అభిప్రాయం తెలుసుకోవటానికి ప్రయత్నించాడు. తమ ఇద్దరి బాంధవ్యమూ ఏదో విధంగా ఒక పరిష్కారానికి తీసుకొద్దామని ప్రయత్నించాడు.

అతను ఎంత శాంతంగా ఈ సమస్యను ఎదుర్కొనడానికి ప్రయత్నించాడో ఆమె అతనికి అంత కోపం తెప్పించింది. ఆమెతో తర్కించటం కన్న బుద్ధి తక్కువ లేదనిపించింది.

“నేను మంచివాణ్ణి కాను. నీకున్న నీతి నాకులేదు. ఆ సంగతి నువ్వు గ్రహించావు కనుక మీ పుట్టింటికి వెళ్ళిపో” అన్నాడు పార్వతీశం.

“అబ్బా! ఆశే! నేనంత సులభంగా పోతాననా! నన్ను పంపించేసి అడ్డమైన ముండల్నీ ఇంట్లోనే తెచ్చిపెట్టుకుందామనా! ఎట్లా పెట్టుకుంటావో చూస్తాను” అన్నది చక్కమ్మ.

“ఉండదలుచుకున్న దానివి సుఖంగా ఉండు. ఈ తద్దినమేమిటి నాకు?”

“తద్దినం ఎందుకు తెచ్చుకున్నారూ! మీరు కనబడ్డ కుక్క వెంటల్లా పడటమేం! నేను సుఖంగా ఉండటమేం?”

“నన్ను నిష్కారణంగా అల్లరిపెడితే నీకేం దొరుకుతుంది?”

“అంత చెప్పగూడని పనులు చెయ్యటమేం? చెయ్యగాలేందీ అనుభవించటానికి అభ్యంతరమా!”

“నేను నీ మొహం చూడను. నీతో మాట్లాడను. నీకూ నాకూ సంబంధం లేదు తెలిసిందా? ఎందుకు నువ్విక్కడా?”

“ఇది నా ఇల్లు, నే నెందుకు పోవాలి?”

“నేను బయటికి ఈడిస్తే!”

“ఎట్లా ఈడుస్తారో చూస్తాను?”

“నీకు విషం పెడితే ఏం చేస్తావు?”

“ఈ మాట అన్నారని ఇప్పుడే మావాళ్ళకి రాస్తాను. నేను చచ్చానో మిమ్మల్ని ఉరితీస్తారు. లేకపోతే నా పేరు మారు పేరు పెట్టండి.”

“నిన్ను రోజూ కొట్టి హింసిస్తాననుకో?”

“నా మీద చెయ్యి వెయ్యండి చెబుతాను. మా పినమామయ్యకు రాశానంటే జైల్లో తోయించగలడు.”

శకుంతలకు వేలువిడిచిన మామయ్య ఒకడున్నాడు. ఆయన పోలీసు సబిన్ స్పెక్టరు.

“నా వల్ల ఏమీ సుఖం లేకపోయినా ఇక్కడే ఉంటావన్నమాట!”

“నా కేదో సుఖం వెలగబెట్టి ఏడుస్తున్నట్టు! ఏది? ఆ మంగమ్మ దగ్గర కెళ్ళి రోజూ పడుకోటమేనా నా సుఖం? ఛీ! సిగ్గయినా లేదు చెప్పుకోవటానికి!”



తన మొగుడి జీవితం నరకం చెయ్యటానికి శకుంతల కంకణం కట్టుకున్నది. ఆ పని విజయవంతంగా సాగించింది కూడాను. అతని కోసం మగవాళ్లు గాని ఆడవాళ్ళు గాని ఇంటికి రావడంలేదు. ఆమెను అతను వొదిలించుకోలేదు.

బయటా అతనికి సుఖంలేదు. అనేకమంది స్త్రీలను ప్రేమించటానికి ప్రయత్నించాడు. అచ్చగా ప్రేమను కోరిన స్త్రీ ఎవతె కూడా కనిపించలేదు. కొందరు ప్రేమ తాంబూలంతో దక్షిణ కోరారు. మరికొందరు - మొగుళ్ళతో కాపరం చేసి పిల్లల తల్లులైన వాళ్ళు - ప్రేమతో పాటు క్షేమం కూడా కోరారు. అన్నప్పుడల్లా వాళ్ళు అందరు. వాళ్ళు అమ్ముకునే వాళ్ళనూ, ఊసుపోక రంకుతనం చేసే వాళ్ళనూ ప్రేమించటం కంటే రోతలేదు.

తన కాపురమూ తన బతుకూ ప్రపంచానికంతకూ తెలుసు. తను ఇంటోలేని సమయాల్లో శకుంతల వాడావాడా తిరిగి తన మీద ప్రచారం చేసి వస్తుంది.

ఎక్కడికన్నా లేచిపోయి బైరాగల్లే తిరుగుదామనీ, పెళ్ళాన్ని చంపి తానూ చచ్చిపోదామనీ కూడా పార్వతీశానికి ఆలోచన వచ్చింది గాని అతనికి సంఘం మీదా, ప్రాణం మీదా ఇంకా వ్యామోహం తీరలేదు. జీతం మూడొందలు వస్తుంది. ఇది ఎటూ కానిది. విచ్చలవిడిగా ఖర్చు చేయటానికి తక్కువా, విరక్తిగా జీవించేటందుకెక్కువాను.

ఏ భర్తకీ సాధారణంగా రాని ఆలోచన కూడా పార్వతీశానికి కలిగింది. తన పెళ్ళాం ఎవరినన్నా తగులుకుని లేచిపోరాదా? ఈ ఆశ అంతలోనే అడుగంటింది. ఈ పిశాచిని ఎవరు తగులుకుపోతారు!

ఇప్పటికి పదమూడేళ్ళ పై చిల్లర కాలం నుంచీ పార్వతీశం ఈ మహాసముద్రానికి దరీ దాపూ కానకుండా ఉన్నాడు. ఇటీవల అతనికి ఈ గాఢాంధకారంలో కించిత్తు ఆశాజ్యోతి కనిపించింది. ఎవరో జ్యోతిష్కుడు అతని జాతకం చూసి జరిగిందంతా పూసగుచ్చినట్లు చెప్పి “నీకు పదహారేళ్ళ క్రితం ఆరంభమైన శని ఇంకా మూడేళ్ళలో వదులుతుంద”ని చెప్పాడు.

ఎంత సంస్కారమూ, ఎన్ని ప్రణయాలూ ఇవ్వలేని ఆనందం ఈ మాటతో పార్వతీశానికి కలిగింది. ఇంకా మూడేళ్ళకు తన భార్య చచ్చిపోతుంది. మళ్ళీ తనకు పెళ్ళి గీత లేదు -

“ఆ తరవాత దేవుడు నాకు రెండేళ్ళు ఆయుర్దాయం ఇస్తే చాలు! ఆ రెండేళ్ళూ నాకు కావలసినట్టు బతుకుతాను” అనుకున్నాడు పార్వతీశం.

ఒక్కసారిగా అతని మనస్తత్వమంతా మారిపోయింది. అతను రోజూ నేరుగా ఆఫీసు నుంచి ఇంటికి రాసాగాడు. భార్యమీద తనకున్న క్రోధమంతా వినియోగించి, కేవలం పశువులాగా ఆమె దగ్గర సుఖం పొందసాగాడు. ఇప్పుడు ప్రణయాలాపాలూ అవీలేవు. నాజూకు లేదు. సంస్కారం లేదు.

శకుంతల అభ్యంతరం చెప్పలేదు. మొగుడు తనను అవమానం చేస్తున్నట్టు భావించలేదు. ఇన్నేళ్ళకతను తనతో మొగుడల్లే ప్రవర్తిస్తున్నట్టు కనపడసాగింది. ఒక్కోరోజు ఆమె అతనిదగ్గర పడుకో నిరాకరించేది. అతను బలాత్కరించేవాడు. తొడలు గిల్లేవాడు. ఆమె ఆనందానికి మేరలేదు.

ఆమె ఇప్పుడతనివల్ల ఆదర్శ గృహిణిగా వర్తిస్తున్నది. తనను అర్థాంగిగా చేసుకోలేక పోయిన పార్వతీశం ఆమెకు అర్థాంగి అయినాడు.

ఆమె ఇప్పుడు కడుపుతో ఉంది - ఇన్నేళ్ళకి.

ఈ విషయం ఎందుచేతో జ్యోతిష్యుడు చెప్పలేదు.

✱

ఆంధ్రజ్యోతి మాసపత్రిక, జూన్ 1949